

Minn dejjem tnejn kienu l-aqwa xewqat tiegħi... u t-tnejn ikolli, sa ma mmut, nibqa' b'riħithom... Ohax biex naqtagħhom irrid immut l...

U jiena, bħall-wikkiel u bħar-raqqadi, irrid nibqa' nit-henna u nara lil niesi, lil ħbiebi, lil ta' madwari...

Biss l-irtubija tal-mitraħ u l-benna tal-ikel ma jiġbdunix! U nħossni hekk miġbud lejn xogħli li hu għal qalbi u li mhux żgħir lanqas, illi l-mejda ma tħajjarnix u s-sodda ma tiġbidnix!

Irrid ma niekol qatt u ma jagħtini qatt guħ ħlief ta' ħidma biex, qabel ma nwilli, dak li nixtieq nagħmel nilħaq nagħmlu. Irrid ma norqod qatt u ma jagħtini qatt ngħas biex il-holma kbira li qed noħlom ma naħsibha qatt ħolma!

Dawn huma ż-żewġ xewqat kbar tiegħi li ma nista' qatt inwettagħ!

ERIN SERRACINO-INGLOTT

IL-MASTRUDAXXA

Xagħar abjad qotna, leħja xehba u twila,
f'daqsejn ta' kmajra, qalb il-għodda tiegħu,
mis-sebħ sad-dlam, fil-ħidma iebes w tqila,
hemm jaħdem xwejjah, dejjem sejjer driegħu.

Jinsa fix-xogħol kemm hi l-ħajja qalila;
jinsa fix-xogħol min kellu x'jaqsam miegħu;
jinsa l-moħqrija w l-għajb tan-nies bla ħila
u d-dmugh li tixtri rħis u bl-għali tbiegħu.

Fil-kamra jwerżaq is-serrieq, u taqa'
l-għuda maqtugħa. lħabrek: xogħol għad baqa'...
Ma jafx iġhid 'għajjen', biex jarmi l-ħin.

'Mma ħdejh, xagħru tad-d'heb, għajnejh ferħana,
jaħdem tgħidx kemm, f'idejh martell jew čana,
tfajjel sabiħ u čkejken—il-Bambin.

GUZÈ CHETCUTI.

NEMMEN...

Miexi, waħdi, qalb firxa ta' ħdura,
Fuq il-ħdura tan-nida, l-qatriet
Bħal djamanti jilmaw fl-ewwel dija,
Li qed tfigg minn go ħdan is-smewwiet.

Miexi waħdi. Il-lehen taż-żiffa
Qed iħannen bil-ħlewwa lill-ward
Rashom qajmu l-agħsafar; tmellisa
Għaddiet fuqhom ta' rezħa w ta' bard.

Miexi w naħseb. Fil-moħba ta' ħsiebi,
Rajt jitqalleb bħal baħar ta' dmugh;
Rajtha l-ħajja bħal dgħajsa titbandal
Taħt sħab ikreh fis-sema miġmugh.

Naħseb kont fuq l-imħabba li torbot
F'siegha hienja żewġ qlub imwegħdin,
Dik l-imħabba li ttuq u li ssaħħah,
L-hena tibni go ruħ il-bnedmin.

U go sidri bħal tnisslet ix-xewqa
Li rrid ngħix f'din is-saltna ta' ġmiel:
Inħobb 'l għajri, lil niesi, lid-dinja
B'għaxqa w ħlewwa li b'xejn ma titbiel.

Ohax jien nemmen: f'qalb ħielsa w maħbuba
Tista' tgħix dis-sultana ta' ferħ;
Fejn hemm hi, hemm id-dija tal-hena,
Fejn hemm hi, hemm bħal għanja ta' serħ.

Imma l-ħsieb minn dal-kobor ta' ħolma,
Kollox ħlejj, għaxxieqi w sabiħ,
Rajtu jaqbad triq oħra w jitmiegħek
Hemm fejn jonfoħ u jwiegħer ir-riħ

Tal-mibegħda li tagħfas bla raħna,
Tal-mibegħda li niket iġġib,
Tal-mibegħda li tiżra', bla ndiema,
Ta' l-uġiħ u tal-mewt is-salib.